
सृजनशक्तीच्या शुभंकर स्पर्शान फुलिल्ली कविता 


' अळंग ' आनी ' गर्भखोल ' ह्या कवितांझेल्यां उपरांत ' शुभंकर ' हो तिसरो 
कवितांझेलो घेवन कवी परेश कामत रसिकांमुखार आयल्यात . कवी म्हूण 

ते 
स्थिरपद जाल्ले आसात . तांचे कवितेतल्या भावकोमल शब्दकळेक आनी 
अणभवविश्वांतल्या संपन्न क्षितिजाक रसिकांनी आतां मेरेन उर्बेन भरिल्लो 
येवकार दिला . परेश कामत म्हळ्यार कोंकणी कवितेच्या मळावेलो प्रगल्भ 
संवेदनशीलताय आशिल्लो कवी . आपल्या प्राणशक्तीच्या ओथांब्यांतल्यान 
नितळसाणेन आयिल्ली कविता आत्मभान दवरून तन्मयतेन रसिकांमुखार 
दवरपाची विशेशताय तांचेकडेन आसा . आपल्या सृजनशीलतेच्या प्रवासाकडेन 
आत्मसोदाच्या प्रक्रियेंतल्यान पळोवपाची तांक तांच्यात आसा . तशें पळोवंक 
गेल्यार सृजनशीलतेच्या अंतरंगाचो थाव लागप हे भोव कठीण . पूण परेश 
कामत आपल्या तरल प्रतिभेन ह्या व्यामिश्र प्रक्रियेक नकसूद उतरांनी 
वेंगायता . तांची कविता म्हळ्यार कोमल शब्दफुलांची फकत मूस न्हय . 
विंगड - विंगड संवेदनांचो प्रवाह तांचे कवितेत पारदर्शी रूपकार घेवन 
रसिकमनाक स्पर्श करता . बहुमिती आशिल्ली प्रतिमासृश्टी हांगां मन भुलयता . 
तांची कविता म्हळ्यार सर्वांग सोबीत आनी रसप्रसन्न सुवाळो . चित्रमयी 
शैलीरूपान साजिरी - गोजिरी जाल्ली ही कविता . हृदयसंवादाचो सांगात घेवन 
ती येता . 


' फुलाची गाज ' हे कवितेत अशेंच समृध्द रूप परगट्टाः 

रान कशें मातता तूं 
रानांत हांव 

घनदाट . 
सृजनशक्तीचो दिश्टावो जाल्लें कविमन हांगां आत्मतृप्तीन उपाट भरला . कोमल 
रूपकळेचो स्वास मेकळो जातना कवी म्हणटाः 

फूल फुलतनांय 
आयकूक येवंः 
फुलाची गाज ; 
पाकळ्यांचो आवाज . 


निरंतर निरामयता हो ह्या कविमनाचो स्थायी भाव . काव्यनिर्मितीच्या ध्यासान 
कवी अस्वस्थ जाता . तो म्हणटाः सरत्या गिमांतल्या खर वताच्या रखरखांत 
आकुळपिकूळ जावन पयल्या पावसाचे अमृतधारेची उत्कटतेन वाट पळोवपी 
मातयेंतले बियेभशेन हांव ताचेखातीर तळमळटां . अस्वस्थ अस्वस्थ जाता . 
ह्या खर साधने उपरांत दडकार दडको घालून तें म्हाका भिजोवन उडयता . 
तृप्तीच्या हुंवारान भरून गेल्ल्या मनाचे उत्फरके खोलायेन मांडटना कवी 
म्हणटाः 

म्हज्यांतलें 
ओलें ओलें जाल्ले 
उत्स्फूर्त पाचवेंपण 
नकळटां 


कोंब फुटून 


उसळून वयर येता . 


' झाड ' हे कवितेत प्रेमानुभूतीचो शिंवर आसा . पार्थीव - अपार्थीवाच्या 
स्वरसंगमाचेर कवी सृजनाची वाट पळयताः 


तुज्या दोळ्यांत हालता 
एक मळब ; 
एक भूय . 


तुज्या शिरंतरांनी 


लसलसत्या सृजनाची 
हांव 


पळेतां वाट . 


माती हे सृजनाचे प्रतीक . मातयेक सदांच ओड नव्या सृजनाची . ह्या उन्मेशशाली 
रूपाचो वेध घेतना कवीचें भावगर्भ चिंतन जाणवताः 


मुळां लागतात विणपाक 
आपल्या कुरळ्या , 
मुदयाळ्या सपनांचो घोंटेर ; 
मातयेतळा . 
मुळां चिंवतात 
मातयेचो गंध ; सुगंध 
मुळां पियेतात 
पिकाळ काळखाचो रोस 
मुळां लुचतात 
उदकाचो गर्भ - थेंब 
आनी झाड खेळटा 
सर्जनाचो रंगखेळ . 


मातयेतळा आपल्या कुरळ्या , मुदयाळ्या सपनांचो घोंटेर विणपी मुळां , मातयेचो 
गंध , सुगंध , चिंवपी मुळां , उदकाचो गर्भ- थेंब लुचपी मुळां आनी सर्जनाचो 
रंगखेळ खेळपी झाड ह्या प्रतिमांतल्यान कवी सुक्षीमतायेन सर्जनाच्या 
प्रक्रियेकडेन पळेता हाचो प्रत्यय येता . मातयेचो आनी कवीमनाचो दृढ 
अनुबंध . कृतज्ञतायेन ताचे अधोरेखन करतना कवी म्हणटाः 


पोसता उमेद ही माती 
लायता ओड ही भूय 
मातीच मातयेसरी 
येता ओडून 
मातीच मातयेक 

घेता वेंगून . 
मातयेच्या आनी कवीमनांतल्या सृजनात्मक उमाळ्याच्या आंतरीक नात्याचो 
सोद घेतना कवी म्हणटा : 

हे मातयेच्या 
रंद्रांत फुलिल्लो 
आसा म्हजे 
वावटळीचो कल्लोळ ; 
पिंडाक म्हज्या कोंब फोडपाची 
आसा हे मातयेमदीं तांक 


सैम आनी सर्जन हांचो एकात्म भाव कवीच्या मनांत फुलून येता . प्रसन्न 
कळेच्या रंगविश्वाची निर्मणी जाता . पानांच्या पांचव्या उजवाडांत , फुलांच्या 
मोहक शुभ्रावस्थेत , मंद परमळाच्या संमोहनांत , खांदयांच्या स्वच्छंदी 
आवर्तनांत झाड आत्ममग्न जावन सर्जनाचो रंगखेळ खेळटा . 
खरे म्हळ्यार हो कवीचो आत्मसोद , तो प्रतीकरूप घेवन येता . 


' शुभंकर ' हे कवितेत कवी म्हणटाः म्हजें काळीज भर पावसांत भरतेर 
खवदळिल्ल्या दर्याच्या उंच उंच घोंगेतल्या उसळट्या ल्हारांचो धवोफुल्ल 
उजवाड उजळायता . नाद आनी रूप ह्या संवेदनांचो कल्लोळ ह्या उतरांत 
एकवटला . सैमरूपांत कवीमन भरसून गेला . हे आत्मनिमग्नतायेच्या पावंड्यार 
रावन तो उत्कट इत्सा परगटायताः 

त्या उजवाडाची 
ओली ओली शुभ्रविलोदी झांक 


देंवत काय 


म्हजे कवितेच्या उतरां - उतरांत ? 
उतरांच्या गर्भाशयांत ? 


सृजनरूपाकडेन कवी आत्मसंवादाच्या लयींतल्यान पळेता . ' न्हिदेचे खांदये 
खांदयेर ' हे कवितेत न्हिदेचे खांदये खांदयेर कुचकुचीत फुलां गच्च फुलय , 
एकाद्रया फुलपाख्या भशेन त्या फुलांनी सपनेत अळंग तरंगत राव अशें तो 
आपल्या मनाक सांगता . 


' वावझडींत ' हे कवितेत कवी आपले कवितेचे निर्मितीकडेन आत्मीयतेन 
आनी तटस्थतायेन पळेता तेन्ना ताका दिसून येताः 

उटंगाराचो पावस 


माथ्यार घेवन 


चिप्प न्हाता 


एक झाड 
कवितेतले . 


*** 


सगळो शीण झडोवन 
न्हावन धादोशी जालें 
एक झाड 


तरल जायत रावता 
मनांतल्या मनांत 
कवितेंतलें . 


सैमरूपांतल्यान सृजनप्रक्रियेवेळाची अस्वस्थताय कवी ‘ फोसणां ' हे कवितेत 
खूब प्रभावी तरेन रंगयता . तो म्हणटाः मनामनांचेर रातभर जोगलांची फोसणां 
घालीत दाट्ट माचंग काळखी झाडांझाडांतल्यान मदयानेर सरसरत सोरपावरी 


पावस येता . 


सृजनाचो दिश्टावो घडोवपी खीण जेन्ना उच्च बिंदूचेर पावता तेन्ना कवीच्या 
दोळ्यांमुखार ते अनुभूतीचे रसरशीत चित्र मूर्त स्वरूपांत उबें रावता . तें 
वाचून रसीकमन ओलेचिप्प जाताः 


रगतांत भिजून 


फुलारून येता 


मातयेची रोयण ; 
आनी 
वेटाळ्यांचेर वेटाळीं 
घालीत रावता 
रोयणी भोंवतणी उदक 
अळंग कात सोडीत . 


कवीन आपले शब्दशक्तीक जागोवपी संवेदनशीलतेमदीं एका कुशळ 
चित्रकाराची सौंदर्यदृश्टी सामावन घेतल्या अशें हांगां आनी खुबशा 
कवितांतल्यान जाणवता . ह्या कवीन ' शुभंकर ' ह्या कविताझेल्यांत प्रेमभावनेची 
उत्कट चित्रां रंगयल्यांत . ' गर्भथेंब ' , शिलाँग , ' अशा भरतेच्या वेळा ' , 
' विलोदीउजो ' , ' झिरझिर ' , ' रानवाल ' , ' माचंग ' , ' गोठेता फांतें ' , 
' प्रिये ' , ' अजूनूय ' , घे झोपय ' , आनी ' तू ' ह्या कवितांतलो , ऐंद्रीय संवेदनांची 
चित्रां उबीं करतना कवीच्या भावसमृध्द अणभवविश्वाचो प्रत्यय येता . कवी 
सुकुमार शृंगारभाव खंयच लिपयना . पूण शरीर संवेदनेवांगडा हांगा मानस 
भावलेगीत खोलायेन कवी परगटायता . सैमांतल्या प्रतिमांनी व्यक्त जाल्ले हे 
भावजिणेचे अंतस्तर रसिकमनाक तृप्त करतात . देखीक : 

तूं आयली ; आनी 


दोळ्यांतलें दूक 


जालें फांतोडेचो दंव 
फुलांच्या गाभ्यांत 
पाझरलें म्होंव 


उत्कटतेची परिसिमा जाता ती ह्या उतरांनी : 

रसरसले काळजार 
म्होंवाचे गर्भथेंब . 


' शिलाँग ' हे कवितेतली सैमरूपांतल्यान व्यक्त जाल्ली प्रेमाची अनुभूती 
मुर्ताकडच्यान अमुर्ताकडेन वताः 

धुकें : धवेंफुल्ल ; 
मोतयां रंगाचें ; गहनगूढ 
तुजें रस्मारस्माचे हाशें 


धुकें : अनवळखीपणाचें ; 
हयन्हयशी सांगता वळख ; 
सरकता दोळ्यांक स्पर्टून 


' अशा भरतेच्या वेळा ' हे कवितेत सैमरूप आनी प्रेमभावना एकात्म जाताः 


शेकानशेक दर्यार 


पातळटा 


रात 
गळ्याभोंवतणी म्हज्या 
तुजे ल्हारांचे 
हात 


स्वास उस्वासांचे वाटोळेत 
कूस 
गर्भओली . 


' विलोदी उजो ' हे कवितेत प्रेयसीचें शरीरसौंदर्यच सैमरूप धारण करता : 

खांदो तुजो 
खांदी जाता 
पाचवी - पाचवी ; 
उजळायत येतना तूं 
थानांत 
फांतोड 


स्पर्श आनी रूप संवेदना हांगां एकामेकांत भरसून वतात आनी कवी 
प्रेमानुभूतीचे उत्कट चित्र रंगयता : 


देह तुजो 


विलोदी उजो 
फुलोर जावन 
फांकता वेंगेंत 


हुनारता रगतांत 


हुळहुळून ... भुरभुरून ... 


सैमाच्या रूपांतल्यान साकार जाल्ली प्रेयसीची मूर्त पळेतना कवी म्हणटाः 

आनी तुज्या केसांत 
आमोरी राबित्याक येतना 
म्हज्या स्वासांत 
उफेताली 
मोगऱ्यांची ताजपाण ; 
नक्षत्रांय रातीचे गोजडेक 
एकासारकी वथरेताली 


' घे झोपय ' हे कवितेतल्यान कवी एकामेकामदलें अंतर ना करपाखातीर 
प्रेयसीक विनवणी करता : 

झोपाळ्यावरी झेलू 


तुगेलें दिगंतर 
काळजांत मेहूं 

तुजें - म्हजें अंतर 
' माचंग ' आनी ' गोठेता फांते ' ह्या कवितांतल्यान , मिताक्षरांतल्यान शरीर 
अनुभूतीचे चित्र कवीन रंगयलां . देखीक : 


चान्ने झिरझिरीत ; 
तुजी म्हजी 
चंद्रमिठी 
आनी 
मनातळयेत 
रात देवता खोल 


फुलांफुलांत 
गोठेता फांतें 


कोणाचें मन 


हुनारता नातें ? 


' रानवाल ' हे कवितेतय शरीर अनुभूती सैमरूपांत उक्तायता : 

तुजें आंगान आंग 


सळसळून जागें 


म्हजे वेंगेंत 


भरगच्च रान 
अटंगें . 


भारतीय मनान कृष्ण - राधेच्या रूपान चिरंतन प्रेमभावना व्यक्त करपाखातीर 
स्विकार केला . विंगड - विंगड कवींनी आपले प्रतिभेन हे भावनेक 


युगमानसाप्रमाण नवी रूपकळा दिली . परेश कामत हांच्यो ' निळी निळी 
कृष्णसया , ' राधा ' आनी ' कृष्णः एक मृगजळ ' ह्यो प्रेमभावना व्यक्त 
करपीच कविता . पूण त्यो सांकेतीक न्हय . त्यो कवीचे प्रतिभेच्या वेगळेपणाचेर 
उजवाड घालपी . 


' निळी निळी कृष्णसया ' हे कवितेतली क्षणचित्रांतल्यान तरल संवेदशीलता 
आशिल्ल्या कविमनाचें पडबिंब दिश्टी पडटा . देखीक : 


निळी निळी कृष्णसया 


व्हावते न्हयेत 


लखलखता 


राधेच्या आंगावयल्यान 
मोरपिसावरी भोंवता 
न्हयेचे निळनिळशें पाणी 


प्रेमभावनेचे उत्कट अविश्कार आनी निळायेचें नितळ रूप एकवटून जाणीव 
नेणिवेचें अदभूत विश्व जल्माक येताः 

न्हंय हयन्हयशी 
झांजर झांजर 

झांजरता ... 
' राधा ' ही ह्या कवीची भावसंपृक्त कविता . राधेच्या सर्वांगसुंदर रूपकळांचो 
आस्पाव अल्पाक्षरांतल्यान हांगां जालाः 


राधा जलमय 


राधा कृष्णमय 


राधा मोहना - सम्मोहना 


राधेच्या अंतरंगांतलो संवेदनांचो प्रवाह काव्यात्म जावन परिपूर्णतायेक वताः 


राधा बांसरेची धून 
राधा यमुनेची धार 
राधा - कृष्णवेंगेंतली कृष्णवाल 


' कृष्णः एक मृगजळ ' हे कवितेतली राधेची तृष्णा कवीन तन्मयतेन आनी 
समुचीत उतरांनी व्यक्त केल्या : 

उदकाक तानेलां 
वाळवंट 
आनी 
वाळवंटावरी 
तानेल्या 


राधा गवळण 
कृष्णाखातीर 


हे कवितेतली राधेची असोशी , भावव्याकुळताय हांची मोख कवीक कळ्या . 
तो म्हणटा : 


माथ्यार वताचो 


रखरख 


भगभग 
आनी चोंयवशीं 
ध्रुवता 
कृष्ण 
कृष्ण 
कृष्ण 


' शुभंकर ' ह्या कविता झेल्यांतलो प्रेमभावनेचो अविश्कार ह्या विंगड विंगड 
रूपांनी जाला . पूण उत्कटता ही ह्या कवितांची विशेशताय . अम्लान शब्दकळेचे 
अभिजात भावविश्व कवी हांगां साकार करता . 


सैमाकडेन पळोवपाची सौंदर्यनिश्ठ नदर ह्या कवीकडेन आसा . तागेल्या 
भावजिणेक आनी जाणिवेक सैमाचो निरंतर शिंवर आसा . ताका लागून अचळय 
एक अजाप घडटा : 


एक एक झाड जाता 
पाचवेंचार 
शेवण्याच्या सांगातांत ; 
भान विसरून ... 
मळबूय लागता ओथंबूक 
शेवण्याच्या दोळ्यांत . 


ह्या कवीच्या संवेदनशीलतेचो गुणधर्म ' तळप ' हे कवितेत परगटला : 
कवी मातयेंपोंदा गडप जायत गेल्ल्या आपल्या काळजावयलें जडगुळे तळप 
कुशीन काडटा . भरिल्ल्या दोळ्यांनी पळेता . तेन्ना ताका जाणीव जाता ती ही . 
तुडूंब तळी आपले निळे निळे उदकाचे दोळे उगडून उपाट करूणेन आपल्या 
पालवांत झुळझुळटल्या झऱ्यांकडेन पळेता . 


' काळ ' हे कवितेत कवी म्हणटा : 
' पुराय पिकून अरळ जाल्ल्या पिंगशा मळबाचो पालव धरून आलतडच्यान 
पलतडी शेवणी लयबध्द उडत वतात आनी हांव तांच्या पाखांची उडटी लय 
म्हज्या रगतांत घोळोवन पासयेक वता . ' 


सैमाची लय आपले जिणेक आसची हो हावेस कवी बाळगिता . ' गर्भगाबणी 
सांज ' हे कवितेत रंगविभ्रमांनी भरून आयिल्लें मळब पळोवन कविमन 
तल्लीन जाता : 


व्हंटयेन व्हंट 
तट्टटून 
पिंगट पिंगशी 


सांज येता ; 
रंगाचे भोंवरेंत 
मळबूय 
फुलाभशेन 


फुलून घेता . 


कवितेच्या शेवटाक कवीच्या जिवनदृश्टीचे वेगळेपण जाणवता : 

रंगरंगयाळी 
माथ्यार होळी 
जिणेचीय 
धुळवड जाता ; 
गर्भगाबणी 


सांज फुलतना 


फांतोडेचो इल्लो 
रंग घेता . 


' लख्ख दिशांच्या कुसव्यांत'ही फकत सैमाचे चित्र रंगोवपी कविता उरूंक 
ना . नेणिवेचे वेगळें विश्व हांगां साकार जाता . हे कवितेतली शेवणीं ' मनाचे 
खांदयेर ' येवन बसतात आनी ' मळबाच्या ओल्या मनांतले गाणे ' चिवचिंवतात . 
ह्या प्रतिमांतल्यान कवीच्या भावसमृद्ध जिणेचो प्रत्यय येता . 


शेवणीं 
येतात खंयच्यान ; 
भुल्लुसून ? 
भुरकुटून ? 
खंयच्या गावांतल्यान ; 

पलतडच्या रानांतल्यान ? 
ह्या उतरांतल्यान कवीन शेवण्याचो अज्ञाताचो प्रवास सूचीत केला . ही शेवणीं 
मनाचे खांदयेर अळंग सुपुल्लो घोंटेर बांदतात आनी परतून वाऱ्यार मोडणां 
घेत अदिश्टांत उडटात अशें तो म्हणटा . 


' गांव ' हे कवितेतय कवीन आपल्या गावांतल्या सैमीक सोबीतकायेचें वर्णन 
केलां : 


गांव शेताबांदावयल्या 
धोलत्या माडांच्या 


जमनीर हुळहुळट्या 


सांवळ्यांचो . 
आपल्या अंतस्करणाच्या 
नितळ हारशांत 
आपणाकूच तोखेतल्या 
तुडूंब तळयांचो . 


ह्या सैमान कवीचें मन घडयला . शिंयांत घुडयांनी शिरंगारिल्ल्या रथाभशेन 
भरगच्च चंवरतल्या दिखाळ आंबे - काजींचो कवी उगडास करता ... आत्ममग्न 
रूखावळींनी भाराक येतल्या शेवण्यांचो , घराघरांत घमघमतल्या पिशापर्मळाच्या 
ओवळांचो , मोगऱ्यांचो , आबोल्यांचे सांजसयेचो तो उगडास करता . 
सैमान सोबीत केल्लो , घोग्यापावसांत चिंब भिजिल्लो कवीचो गांव आंकरेता . 
ताच्या मनाचे खांदये खांदयेर आंकरेता..यादस्तींचे वावझडींत स्वास उस्वासांत 
थरथरता ... कवीमन आनी गांवचे सैम- संचीत हातूंतलें अभंग नातें हांगा 
अधोरेखीत जालां . 
पावसांतल्या सांजेचे चित्र कविमनांत उबें रावताः 

सावळ्यांनी झिरझीर 
पावशी सांज 
झिरपता झाडांनी 
काळखी ओलसाण 
मोन्या - मोन्या ओंठार 
थरथर ओली 
वळखींचीं उतरां 
अनवळखी जावन . 


ह्या कवीमदी आशिल्लो चित्रकार ' दोन चित्रां ' हे कवितेत ओडलायणी अशी 
शब्दचित्रां चितारता . 
ओल्या कागदार तरतरून आयिल्ल्या पाचव्याचार शेतांत जलरंगाच्यो गायो 
संथपणान खंथ करीत चरत रावतात . हांव राखणो कसो गोरवांक आमुडीनासतना 
चार हात पयस मेरेर उबो रावतां . तसो रावन हे चित्र पळयतां . ल्हवू ल्हवू 
म्हज्या काळजांत ती पानेतात . 


दुसरें चित्र आसा आंगाक हळद लायिल्ल्या हळडुव्या गिमाळी वोताचें . 
हळडुव्याच शेवत्यांभशेन घमघमून हळडुवीं पिसोळी कशी ती भिरभिरतात . 
कॅन्वासार हळडुव्या रंगाचे पिशोल भोवचे तशें पिकून हळडुवेंचार जाल्ल्या 
शेतांत वोतां हळडुवींच सपनां सपनेंतात . नकसूद उतरांनी सैमांतल्या 
रंगसौंदर्याचो नियाळ कवीन केला . कवीची ही तन्मयता तोखणाय करपासारकी . 
निसर्गानुभूतींचे चित्रण करप हो परेश कामत हांचे कवितेचो मर्मबिंदू . प्रेमभावना , 
आत्मनिश्ठा आनी सृजनप्रकियेविशीचें चिंतन हे विंगड- विंगड विशय 
कवितेंतल्यान केळयतना सैमाचो आलाशिरो घेवन आपली समर्थ अभिव्यक्ती 
करता . सैम तांचे कवितेक उर्जा दिता . 
जिविताचो चैतन्यशील प्रवाह वेंगावपी प्रतिभा ह्या कवीक तरणाटेपणांतच 
मेळ्ळया . नेणिवेच्या गहनगूढ प्रदेशांत प्रवेश करून थंयच्या सौंदर्यानुभूतीचे 
उन्मेष परगटावप हीय तांचे कवितेची एक विशेशताय . तांचे कवितेंतलें सैमरूप 
कुशीन काडून तांचे कवितेचो आस्वाद परिपूर्ण जायना . 


' शुभंकर ' ह्या कविताझेल्यांत प्रसन्नतायेचे अंतःसूर दिसून येता . निशेणी , 
वैफल्य आनी पिरंगणी हांचो संसर्ग हे कवितेक ना . हाका आडवाद म्हळ्यार 
' पानगळ ' , ' काळोख कितलो गुडुप्प ' आनी ' रितेपण ' ह्या कवितांतल्यान 
आत्ममनस्क कवीच्या मनांतली निर्शणी आनी एकाकीपण आयला . ' पानगळ ' 
हे कवितेतः 

ना भिरभीर भिऱ्यांची 
ना सळसळ पानांची 


फकत 


गळटा उजवाड ; विरगळटा 
काळखांत 


फकत 


जागता काळीज एकटें , 
एकमुळे . 


हे मनाचें एकाकीपण कवी अधोरेखीत करता . 
हे दिसूच पानगळीचे . पानांचो पाचवो अवसर हांगा ना . निखटी झाडां हांगा 
पानाविणे मोनी मोनी जाल्यांत अशें कवी म्हणटा . 


' काळोख कितलो गुडुप्प ' हे कवितेत भोंवतणच्या काळखाचे चित्र कवी 
रंगयताः 
भोंवतणी काळखाची सांवटां - जळमटां 
जिणूय काळखांत लकता झडपता 
काळोख जरी आसलो तरी , काळखांत व्हांवत्या झऱ्याचो आवाज तितलो 
आयकूक येता ... शिरांनी रगताचो ताल तितलो लयबद्ध आसा ... 
मन मात कापराभशेन जळटा तितलें घमघमता अशें कवी म्हणटा . ताच्या 
मनांतले निर्शणीक आशेची किनार आसा . भविश्यकाळाचेर नदर दवरून तो 
इत्सा परगटायताः 


तापिल्ल्या दुदाभशेन 
काळखांतल्यान ह्या 
सरतलो केन्ना उजवाड खतखतून वयर ? 


किट्टकाळ्या काळखांतल्यान 
झुळुझुळू व्हांवत्या झऱ्याक 
लख्ख झळाळून येतले केन्ना उजवाडाचें तेज ? 


' रितेपण ' हे कवितेंत अचकीत भितल्ले भितर रितेपण माणून येता त्या वेळेचें 
वर्णन कवीन केला . विस्कटलेल्या हे मनस्थितीची चित्रां कवी रंगयता : 


दिसूंक लागता 
एकटें एकटें 


गुपाट रानांतल्या 


एकसुया एकमुळ्या 
घराभशेन 


मन जाता 


आकूळ पिकूळ 


दोळे रडकुळे ... 
तरूय , रडूंक शकना 
हुंडक्या हुंडक्यांनी 
अशें रितेपण 


खोल माणून 


रावता दोळ्यांत 


उदास उबगल्ल्या 
मळबाभशेन . 


कवीन त्या त्या वेळच्या भावस्थितीचे यथार्थ वर्णन हांगा केलां . पूण एक 
सांगूक जाय . निशेणी ही ह्या कविमनाची वृत्ती न्हय . 
' रित्या रित्या मळबांत ' हे कवितेत जिवितांतले बरे वायट अणभव घेवन 
आयिल्ली निशेणी व्यक्त करपी एक जाण्टेली दिश्टी पड्टा . अंतर्मूख वृत्तीन 
ती वावुरता . तिच्या मनांत अनामीक वादळां आसात . 
घराच्या हुमऱ्यार एकटी एकटीच मोन्यांनी ती बसता . तिचो सगळो घुस्मटमार 
हांगां मिताक्षरांतल्यान व्यक्त जाला . पूण जेन्ना ती घरामुखावयली सांवर 
कापशी बोणांनी धवोफुल्ल कापूस वाऱ्यार उडयतना पळेता तेन्ना तिका वेगळोच 
दिश्टावो जाता . तिच्या जिविताक उबारी मेळटा . सैमरूप आनी तिच्या मनाची 


भाववस्था हांची समतानता कवीन बेस बऱ्या उतरांनी उजवाडाक हाडल्या . 


पुराय पिकून झडपाकडेन पाविल्ली ती .. पिकिल्ल्या पावलांनी सदां एकटीच 
ती ... पळेत पळेत रावता पिकिल्ले नदरेन ... ह्या प्रतिकात्म आशयांतल्यान एक 
व्यक्तीचित्र आकाराक येता . 


' घोडेः मकबूल फिदा हुसेन ' हे कवितेंत चित्रकार हुसेन हांची घोडयांची चित्रां 
पळोवन कवीमनांत जे तरंग निर्माण जाले , ताचो उत्कट असो अविश्कार 
जाल्लो पळोवंक मेळटा : 


उदेत्या सुर्याच्या 
भांगरा किर्णाच्या 
सपनाळ्या प्रदेशांत 
हांव तांच्या सांगातान 
सपनेता . 
म्हजी सपनधुंदी 
मकबूल फिदा हुसेनाच्या 
घोड्यांच्या चित्राभशेन 
अदिकूच कारेगाद 
जायत रावता ... 


' याद ' ही कविताझेल्यांतली वैशिश्ट्यपूर्ण कविता . तांतले संज्ञाप्रवाही चित्रण 
नर्मविनोदाची सया आशिल्लें . मन भुलोवपी क्षणचित्रांच्यो यादी कवी अपरिचीत 
प्रतिमांच्या आदारान सांगता . हे यादींतल्यान एक ' कोलाज ' तयार जाता . 


ह्या कविताझेल्यांत अल्पाक्षर रमणीयत्व आशिल्ल्या खुबशा कवितांचो आसपाव 
आसा . पूण ' हांसो ' , ' झड्टा तें ' , ' लख्ख ' , आनी ' सडो ' ह्या कवितांचो 
हांगा मुजरत उल्लेख करूंक जाय . चड शब्दांचो सोस बाळगिनासतना अर्थपूर्ण 
आशय हांगा कवीन परगटायला . ' सडो ' हे कवितेंतलो : 


तुज्या भरिल्ल्या दोळ्यांचो 
म्हज्या काळजाक 

स्पर्श ओलो 
हो उद्गार भावपूर्ण आशयाक वेंगायता . 


' झड्टा तें ' ही कविता सुत्रमय पद्दतीन व्यक्त जाताः 


झड्टा तें 


फूल 


घे जिखून 


विसरून 


देंठाक 


तुटलेल्या ... 


' लख्ख ' ही चित्रमय कविता . हे ल्हानशे कवितेंत आसमंतातले चैतन्य कवीन 
उबें केला . 
' झाडांची लख्ख तनरी ' , ' पाचव्या पानांची पालखी ' आनी ' शुभ्रधव्या फुलांचे 
आत्मभान ' ह्या प्रतिमांतल्यान फकत सैमाचे चित्र दिश्टी पडना . कविमनाच्या 
अंतरंगाचे दर्शन घडटा . 


परेश कामत हांच्या ' शुभंकर ' ह्या कविताझेल्यांतल्या भावसंपन्न कवितांचो 
आस्वाद घेतना जाणवता तें अशें : ह्या कवीचें विश्व एककेंद्री . पूण जिणेतल्या 
अणभवाक खोलायेन भिडपाची तांक तांच्यात आसा . सृजनाचें जें रूप तांकां 
होलमलां तें समर्थ शैलीत तो मांडटा . पार्थीव सौंदर्याची पडबिंबां तांचे कवितेत 
अपार्थीव रूप घेवन येतात . तांचे कवितेचो प्रवास असोच शुभंकर जावचो 
अशी अंतस्करणपूर्वक शुभेच्छा ! 


डॉ . सोमनाथ कोमरपंत 


फुलाची गाज 


चान्यावरी गर्भात 


फुलूंदी हाशें 


उतर परमळून 


जांवदी पिशें 


चंद्रय मनांत 
उदेतना 


सगळे जग 


लुसलुशें . 


आकूळपिकूळ 


वाट 


आकूळपिकूळ 
चांट 


रान कशें 


मातता तूं : 


रानांत हांव 


घनदाट . 


शुभंकर १ 


अश्या पिशेपणाची 
पडूं वेग 


जावचे शांत 


सगळे जग 


-फूल फुलतनांय 
आयकूक येवः 


फुलाची गाज ; 
पाकळ्यांचो आवाज ... 


२ + शुभंकर 


उत्स्फूर्त 


ताका आवडटात जावये 
गुंजतांबडी 
तळ्यांतली साळकां . 
देखून , 
म्हजेखातीर तें 


पाकळ्यांनी तट्टटून 


फुलिल्लं 
साळीकूच आसता . 


ताचे ओले नदरेंत 
सकाळच्या रस्मी सुर्यकिर्णांची 


तरल 


झांक आसता . 


म्हजी सुन्न , 


उदास उदाससकाळ 


ताच्या दोळ्यांत 


दोळे घालून 


प्रसन्न , हळवी जाता . 


सरत्या गिमांतल्या 
खर वताच्या रखरखांत 
आकूळपिकूळ जावन 
पयल्या पावसाचे 


अमृत धारेची 


उत्कटतेन 


शुभंकर । ३ 


वाट पळोवपी 
मातयेतले बियेभशेन 
हांव ताचेखातीर 
तळमळटां 


अस्वस्थ 


अस्वस्थ जातां . 


अवचीत 
सरसरीत 
दडकार दडको 


माथ्यार घालून 
तें म्हाका 
भिजोवन उडयता . 


म्हज्यांतले 
ओलें ओलें जाल्लें 
उत्स्फूर्त पाचवेपण 
नकळटां 


कोंब फुटून 


उसळून वयर येता . 
दिसानदीस 
ताच्या लुसलुशा सांगातान 
अदिकूच पाचवेंचार 
पाचवेंचार 


जायत रावता 


४ । शुभंकर 


झाड 


तुज्या कुसव्यांत 
फुलता 
एक नवलाची भूल . 
फुलाचे आशेन 
वथरेत 
हांव तुजेसरी येता . 
म्हाका जाय 
एक फूल 
जाचे नदरेत 


पिशी भूल . 


तुज्या मनांत 


दुवाळ्यांचो 
पाचवोचार पावस . 
तुज्या दोळ्यांत हालता 
एक मळब ; 


एक भूय . 
तुज्या शिरंतरांनी 


लसलसत्या सृजनाची 
हांव 


पळेतां वाट . 


शुभंकर । ५ 


काळजाच्या कळवळ्यान 
तूं म्हाका भिजयता . 
तेन्नाच्यान 
तुजो म्हजो वसता 
गर्भवास 
आनी ताच्या विलोदी 
सांगातान 
तुजे म्हजे जिणेक 
एक वेगळीच 
खोलाय येता . 


हांव पळेतां 
तुकडेन 
गर्भखोल नदरेन . 
तुजें अळंग मन 
येता आनीकूय 
म्हजेलागी 
ज्या फुलाखातीर 
हांव रावतां , 
त्या फुलाचे 
तूं झाड जाता ! 


६ । शुभंकर 


अशा भरतेच्या वेळा 


शेकानशेक दर्यार 


पातळटा 


रात 


गळ्याभोवतणी म्हज्या 


तुजे ल्हारांचे 


हात . 


शेकानशेक दर्यार 


रात 


भरजरी 


मिठयेची गाज 


खोल , 
रगतांत भिनलेली ... 


शेकानशेक दर्यार 


रात 


अवजाळी 


स्वास उस्वासांचे वाटोळेत 
कूस 
गर्भओली 


शुभंकर । ७ 


शेकानशेक दर्यार 
रातीची 
चंद्रकळा 


शेकानशेक भिजता 
वेळ 
अशा भरतेच्या वेळा .... 


८ 1 शुभंकर 


विलोदी उजो 


बोल तुजे 


म्होंवे म्होंवे 


दोळे तुजे 
ओले थेंबे 


तरल जावन 
खोल मनांत 
लागता रूजू ... 


आनी 


फुलता जीण 


फुल्लट . 


खांदो तुजो 
खांदी जाता 
पाचवी पाचवी ; 


उजळायत येतना तूं 
थानांत 
फांतोड . 


देह तुजो 
विलोदी उजो 


शुभंकर ।। ९ 


फुलोर जावन 
फांकता वेंगेंत 


हुनारता रगतांत 


हुळहुळून ... भुरभुरून ... 


१० + शुभंकर 


झिरझिर 


सावळ्यांनी झिरझिर 
पावशी सांज 


झिरपता झाडांनी 
काळखी ओलसाण 


मोन्या मोन्या ओठार 


थरथर ओली 


वळखींची उतरां 


अनवळखी जावन . 


मोने तुजे दोळे 
पावशी दिशांसारके 


दोळ्यांत दाटिल्ले 
मोने आभास 


वेंगतात मोन्यांनीच 
म्हाका वेंटाळून ; 


चिंब भिजून ; 
तुजे स्वास - उस्वास ... 


शुभंकर । ११ 


रानवाल 


तुजें आंगान आंग 
सळसळून 
जागें 


म्हजे वेंगेंत 


भरगच्च रान 
अटंगें . 


रानांतल्या 
गुपाट काळखाक 


घालून वेटाळे 


रानवाल कशें तूं 
तट्टटीत 
काळोख भोगी . 


रूवारूवांत तुज्या 


रात 


फुलारून जागी 


१२ । शुभंकर 


माचंग 


तट्टटिल्ले कोंड्याआळींत 
माचंग 
तूं आनी हांव 


आनी 
वारोय इल्लो 


चडूच सदळ . 


चान्ने झिरझिरीत ; 
तुजी - म्हजी 
चंद्रमिठी ... 


आनी 
मनातळयेत 
रात देवता खोल . 


शुभंकर । १३ 


गोठेता फांतें 


फुलांफुलांत 
गोठेता फांतें 


कोणाचें मन 


हुनारता नातें ? 


शेकेता दीस 


धुकेल्ल्या शिंयांत 


भाजतात ओंठ 


उम्याउम्यांत ... 


१४ + शुभंकर 


प्रिये 


प्रिये , 


उगड गो 


मनाची सगळी 
धांपिल्ली जनेलां . 
काळजाचो 
काळखान भरिल्लो 
कळसो 


रितो रितो कर . 


एक आळस दिवन 


सगळे आंग फाफूड 
विस्कळ कर . 


एक दीर्घ स्वास घेवन 
झाडाभशेन 
खोलमेरेन 
कूड सळसळाय ... 


१६ । शुभंकर 


अजुनूय 


तूं म्हजेसरी 
म्हज्या सांगाताक आसतना 
आमचे मदी 
कायच नाशिल्लें . 
तूं उदक कशें 
न्हयेचें 
संथपणान व्हांवतालें ... 


तुजो हात 
म्हज्या हातांत उबेतना 
म्हज्या शिरंतरांनी 
पोर्ट्स फुलताले ; 
उज्याच्या 
फुलांचो धग 
रगतांत जाणवतालो . 


तुज्या ओंठालागी 


सांज 
रंगताली तेन्ना , 


म्हाका ओगीच 
भास जातालोः 


दिकांतल्यान पिंजर झडटाशी ; 
तुजो भांग भरताशी ... 


शुभंकर । १७ 


आनी तुज्या केसांत 
आमोरी राबित्याक येतना 
म्हज्या स्वासांत 
उफेताली 


मोगऱ्यांची ताजपाण ; 


नक्षत्रांय रातीचे गोजडेक 
एकासारकी वथरेताली . 


आतां तूं पयस ; 


खंयच्या 
पयसुल्या गावांत गोठेलां ? 
तरूय , मळब कशें तूं 
अजुनूय भरून येवंक शकता 
म्हज्या दोळ्यांत ; 
तूं जाणा .. 


१८ । शुभंकर 


चंद्र 


रातीच्या काळखाइतली 
भायली गाज 
जाली 
किण्ण किण्ण . 


सगळो बोवाळ 


गेलो गळून ; 


कुलकुलाट 
विरगळून . 


सगळेकडेन 
शुकशुकाट . 


आशिकुशीकची 
उंचबळ लेगीत 
कुंरगुटी करून 
हिदली 


गोजडेंत सुस्त . 


अशा 
तरल एकांतांत 
इल्लो 
इल्लो 
ओलो जायत 
चंद्र 


शुभंकर । १ ९ 


आपलेभितरच पाझरलो 
आनी ल्हार जावन 
आयलें आंगार म्हज्या 


तुज्या स्पर्शाचे 


विलोदी चान्ने ... 


२० । शुभंकर 


घे झोपय 


घे झोपय 
जांवदी झोपाळो 


काळजांतल्यान 
येवंदी उमाळो ... 


भितल्ले आवडे 
अरळ - अरळशे 


मन वाऱ्यार 


तरल - तरलशें 


दोळ्यांत उदक 
खोल खोल : 


बुडुंदी सगळे ; 


पडुंदी भूल ... 


धरिल्ल्या हातांत 


पिकूदी सांगात 


नदरेचें सूख 


लसलसूं आंगांत 


शुभंकर ।। २१ 


झोपाळ्यावरी झेलूं 


तुगेलें दिगंतर 


काळजांत मेहूं 


तुजें - म्हजे अंतर ... 


२२ - शुभंकर 


तूं 


तूं झाडांनी सांजेची 
अमुरपिकी 
सांवळी . 


तूं झाडांनी वाऱ्याची 
झाडपिकी 
भोंवरी . 


तूं झाडांनी पातळ्ळेली 
गच्चगर्द 
धुंवरी . 


तूं झाडांनी मोगाची 
लुकलुकीत 
पामरी . 


तूं झाडांनी पाचवीचार 
पसवल्ली 
चंवरी . 


शुभंकर ।। २३ 


तुजें झाडांनी 
लख्ख नागडेपण 
येतना चंवरून 


हांव भोगतां झाडां 
तुजेर 


पंचप्राण उधळून ... 


२४ । शुभंकर 


गर्भथेंब 


तूं आयली ; आनी 
हाल्ल्यो पाकळ्यो 
हांसली केंसरां . 


घेतली फुलांनी 


परमळाची आवर्तनां . 


तूं आयली ; आनी 


दोळ्यांतलें दूक 


जालें फांतोडेचो दंव 


फुलांच्या गाभ्यांत 
पाझरलें म्होंव . 


तूं आयली ; आनी 


पिसोळ्यांवरी उमाळून 


उतरां जालीं घनचिंब 


रसरसले काळजार 
म्होंवाचे गर्भथेंब . 


शुभंकर । २५ 


खोल मातयेत 


मुळां रिमेक सोदतात 
खोल 


मातयेत . 


वथरेतात 
मातयेचे मायेक 
अपुरबायेक . 


मुळांक मातयेत 


भितर भितर वचून 


मातयेक 
गच्च वेंटाळून 
घुस्पावन उडोवपाचे आसता 
आपल्या मायाजालांत . 


मुळां देवतात 


खोल 
सखोल 
गर्भखोल 
मातयेच्या तळाक 
स्पर्श करूंक . 


मुळां लागतात विणपाक 


आपल्या कुरळ्या , 


मुदयाळ्या सपनांचो घोंटेर ; 


मातयेतळा . 


शुभंकर । २७ 


मुळां चिंवतात 


मातयेचो गंध सुगंध 


मुळां पियेतात 


पिकाळ काळखाचो रोस 


मुळां लुचतात 
उदकाचो गर्भ - थेंब 


आनी झाड खेळटा 
सर्जनाचो रंग खेळ . 
पानांच्या पाचव्या 
उजवाडांत 
फुलांच्या मोहक 
शुभ्रावस्थेत 
मंद परमळाच्या 
संमोहनांत 
खांदयांच्या स्वच्छंदी 
आवर्तनांत . 


आनी 
आनीक 
खोल वचत रावतात 
मुळां , दिसानदीस 


फांटे फुटून 


वाट काडीत . 


२८ । शुभंकर 


पानांची भूलपिशी 


सळसळ 


वाडत रावता 


भुल्लुसून . 


मुळांचो 
आत्मसोद मात 
अखंड चालूच आसता 
भुंयगर्भात ; 
एकसारको 


तळमळत 
वथरेत 


घनव्याकूळ जावन ... 


शुभंकर ।। २ ९ 


दोन चित्रां 


१ . 


ओल्या कागदार 


तरतरून आयिल्ल्या 
पाचव्याचार शेतांत 
जलरंगाच्यो गायो 
संथपणान 


चरत रावतात 


रवंथ करीत . 


राखणो कसो 
गोरवांक 
आमुडिनासतना 
चार हात पयस 
मेरेर 


उबो रावन 


हांव पळेतां तें चित्र ; 
ल्हवू ल्हवू 
म्हज्या काळजांत 
पानेतना ... 


३० । शुभंकर 


२ . 
आंगाक हळद लायिल्ली 
हळडुवींच 
गिमाळीं वोतां 
हळडुव्याच 
शेवत्यांभशेन 
घमघमून 
हळडुवींच 
पिसोळी कशी 
भिरभिरतात . 


कॅन्वासार 


हळडुव्या रंगाचे 


पिशोल 
भोवचें तशें 
पिकून 
हळडुवेंचार जाल्ल्या 
शेतांत 
वोतां 
हळडुवींच सपनां 
सपनेतात .... 


शुभंकर । ३१ 


काळ 


पुराय पिकून 


अरळ जाल्ल्या 
सांजच्या 
पिंगशा मळबाचो 


पालव धरून 


लयबध्द 


उडतवतात 
शेवणी 


आलतडच्यान 
पलतडी . 
आनी हांव 
तांच्या पाखांची 


उडटी लय 


म्हज्या रगतांत 
घोळोवन 
घोळोवन 
वतां पासयेक 
म्हज्या सानुल्या 
भुरग्याचे 
अळंग 


बोट धरून 


चाल चाल करीत 
पयसमेरेन . 


३२ । शुभंकर 


तेन्ना 
काळ लेगीत फटवता ; 
आमच्या सांगातान 


नकळटना 


पावली मारीत 
चलत रावता ; 
वेळाचें 
भान विसरून ... 


शुभंकर , ३३ 


कोंब 


व्हंजळावन काड उजवाडांत म्हाका 
सांवटांत मुट्टेवन थिजोवं नाका 
धोलतात फुलां 
हे मातयेतल्यान ; 
भिरभिरतात पिसोळी 
हे मुंयेंतल्यान ; 
हे मातयेचो 
अर्क म्हज्यांत 
मातयेकडे आसा 
म्हजे नातें : 
चिमटीभर हे मातयेक 
आसा नव्या सृजनाची झांक . 


पोसता उमेद ही माती 
लायता ओड ही भूय 
मातीच मातयेसरी 
येता ओडून : 
मातीच मातयेक 


घेता वेंगून ; 


हे मातयेच्या 
रंद्रांत फुलिल्लो 
आसा म्हजे 
वावटळीचो कल्लोळ ; 
पिंडाक म्हज्या कोंब फोडपाची 
आसा हे मातयेमदीं तांक ... 


३४ । शुभंकर 


रित्या रित्या मळबांत 


पुराय पिकून 


झडपाकडे पाविल्ली ती 
ओगी ओगी आसता . 
घरांत न्हय भायर , 
तिच्या मनांत 
कितें चलता 
काय कळना . 


पिकिल्ल्या पावलांनी 
सदां एकटीच ती 


बसता येवन 


मोन्यांनी 


घराच्या हुमऱ्यार . 


पळेत पळेत रावता 
पिकिल्ले नदरेन 
घरामुखावयले सांवरीक ; 


कापशी बोणां फुटून 
धवोफुल्ल कापूस 
वाऱ्यार हुबतना . 


पळेतां पळेतां आपुण्य 
ल्हवपीक जावन 
हुबत रावता भुरूभुरू 


शुभंकर ।। ३५ 


सांवरीच्या कापसाभशेन ; 


भान सुटून 


कितलोऽ वेळ 
मनाच्या रित्या रित्या मळबांत ... 


३६ । शुभंकर 


पानगळ 


ना भिरभिर भिऱ्यांची 
ना सळसळ पानांची 


फकत 


गळटा उजवाड ; विरगळटा 
काळखांत . 


मळबांत सांज उदासी 
वारो गोठेवन थंड 


फकत 


जागता काळीज एकटें ; 
एकमुळे . 


पानगळीचे हे दीस 
ना पानांचो पाचवो अवसर . 
निखटीं 
झाडां उबी पानांविणे 
मोनी मोनी . 


शुभंकर ।। ३७ 


शुभंकर 


भर पावसांत 
भरतेर खवदळिल्ल्या 
दर्याच्या 
उंच उंच घोंगेतल्या 
उसळट्या ल्हारांचो 
धवोफुल्ल 
शुभंकर उजवाड 


उजळायता 


म्हजे काळीज . 


त्या उजवाडाची 
ओली ओली शुभ्रविलोदी झांक 


देवत काय 


म्हजे कवितेच्या उतरां - उतरांत ? 
उतरांच्या गर्भाशयांत ? ... 


३८ । शुभंकर 


फोसणां 


दाट्ट माचंग 


काळखी झाडांझाडांतल्यान 
मद्यानेर 
सरसरत 
सोरपावरी येता पावस ; 
मनामनांचेर 


रातभर 
जोगलांची फोसणां घालीत . 


रगतांत भिजून 


फुलारून येता 


मातयेची रोयण ; 
आनी 
वेटाळ्यांचेर वेटाळी 
घालीत रावता 
रोयणी भोंवतणी उदक ; 
अळंग कात सोडीत .... 


शुभंकर ।। ३ ९ 


वोत 


सांजेचे 
हळडुवे हळडुवें 
रस्मी वोत 
देवता 


अचळय 
तळये उदकांत 
मोन्या पावलांनी . 


अशा भांगराखिणाक 
शांत 


तळये उदक 
विसरता भान . 


मंत्रिल्लेवरी वोत 
फुलून 
घमघमत रावता 
हांत्याभशेन 
तळयेच्या तळाक ... 


४० । शुभंकर 


तळप 


आपले 
निळे निळे 
उगडून 
उदकाचे दोळे 
पळेता 
तुडुंब तळी 
उपाट करूणेन 
आपल्या पालवांत 
झुळझुळटल्या 
झांकडेन . 


मातयेपोंदा 
गडप जायत गेल्ल्या 
आपल्या काळजावयलें 
जडगुळे तळप 


कुशीक काडून 


भरिल्ल्या दोळ्यांनी ... 


शुभंकर । ४१ 


खोल 


काळशी निळशी 
तरल रंगाची भिरी 
पावसाळी दिशांनी 
मंद 
मंद 


उडटात . 


दिशांनीच 
विरगळटात ... 


भिजून 
थपथपून 
उत्कट जाल्ल्यो अश्ट दिकाय 
पाझरत रावतात 
व्हांवत रावतात 
भिऱ्यांसयत ; 
पयस 
नदरे पलतडी . 


खोल , 
अथांगाच्या 
गूढ - गर्भात ... 


४२ । शुभंकर 


लख्ख 


लख्ख 


लख्ख वोतांत 


झाडांची 
लख्ख तनरी 


गाढ 


पाचवी पाचवी . 


पाचव्या 
पानांचे पालखेंत 


फुलारता 
लखलखून 


शुभ्रधव्या 
फुलांचे आत्मभान ... 


शुभंकर । ४३ 


गर्भगाबणी सांज 


व्हंटयेन व्हंट 
तट्टटून 
पिंगट पिंगशी सांज येता ; 
रंगाचे भोंवरेंत 


मळबूय 
फुलाभशेन फुलून घेता . 


अळंग झोपाळे 
भल्ल्या दिशांचे 
मनांतल्या मनांत रावता हालत ; 
गुंजतांबडी 
धग मळबाची 
शिरंतरांनी धुंवत धुंवत ... 


रंगरंगयाळी 
माथ्यार होळी 


जिणेचीय धुळवड जाता ; 
गर्भगाबणी 


सांज फुलतना 


फांतोडेचो इल्लो रंग घेता . 


४४ । शुभंकर 


bo 


न्हिदेचे खांदयेखांदयेर 


न्हिदेचे खांदयेखांदयेर 
फुलय गच्च , 
कुचकुचीत फुलां . 
त्या फुलांनी सपनेत 
एखाद्या फुलपाख्याभशेन 
अळंग 


तरंगत राव . 


विरगळत राव 


सुखांत ; 
दुख्खांत 


कळवळत राव . 


शिशिरांत झड . 


पानान पान गळय 


दूक कशें 


परतेंय 


पाचवेंचार जावपाक 


तळमळत राव ... 


४६ । शुभंकर 


लख्ख दिशांच्या कुसव्यांत 


शेवणीं 
बसतात येवन 
मनाचे खांदयेर 
आनी चिवचिवतात 


मळबाच्या 
ओल्या मनांतले गाणे . 


शेवणीं 
येतात खंयच्यान 
भुल्लूसून ? 
भुरकुटून ? 
खंयच्या गावांतल्यान 
पलतडच्या रानांतल्यान ? 


शेवणीं 
बांदतात सुपुल्लो घोटेर 
मनाचे 
खांदयेर अळंग ; 
आनी उडटात अदिश्टांत 
वाऱ्यार मोडणां घेत ... 


शुभंकर । ४७ 


एक एक झाड जाता 
पाचवेंचार 
शेवण्यांच्या सांगातांत ; 
भान विसरून ... 
मळबूय लागता ओथंबूक 
शेवण्यांच्या दोळ्यांत . 


शेवणीं 
भुल्लुसतात ; 
लुवणेक आयिल्ल्या शेताचेर 
शिंवरून गेल्ल्या पावसांत . 
शेवणी भिरभिरतात परतीय 
लख्ख दिशांच्या कुसव्यांत ... 


४८ ५ शुभंकर 


वावझडीत 


वावझडींत 
एक झाड व्हंजळटा 
कवितेतले . 


उटंगाराचो पावस 


माथ्यार घेवन 


चिप्प न्हाता 


एक झाड 
कवितेतले . 


पावसान आसोर केले उपरांत 
चकचकीत वोतांत 
आपली पानां 
सुकयत बसता 
एक झाड 
कवितेतले . 


सगळो शीण झडोवन 
न्हावन धादोशी जाल्लें 
एक झाड 


तरल जायत रावता 
मनांतल्या मनांत 


कवितेतले . 


शुभंकर - ४ ९ 


काळोख कितलो गुडुप्प 


काळोख कितलो गुडुप्प ; 
काळखांत व्हांवत्या झऱ्याचो 
आवाज तितलो येता आयकूक . 


सगळेच दाट - घनदाट ; 
घुप्प काळखांत बुडटा काळीज , रगत 
शिरांनी रगताचो ताल तितलो लयबद्द . 


भोंवतणीं काळखाची सांवटां - जळमटां . 
जिणूय काळखांत लकता झडपता 
मन मात कापराभशेन जळटा तितलें घमघमता . 


तापिल्ल्या दुदाभशेन 
काळखांतल्यान ह्या 
सरतलो केन्ना उजवाड खतखतून वयर ? 


किट्टकाळ्या काळखांतल्यान 
झुळूझुळू व्हांवत्या झऱ्याक 
लख्ख - झळाळून येतलें केन्ना उजवाडाचें तेज ? 


५० - शुभंकर 


पयस किल्लयले दोळे 


पयस किल्लयले दोळे ; 
दोळ्यांत दिगंत 
मेकळे मेकळे . 


फुलशी फुलारली काया ; 
नदरेत ओली , 


मोनी माया . 


मन : चैतन्याचे देणे ; 
कोंड्याआळींत जशें 
वाऱ्याचे पेणे . 


अंतरीची ओली माती . 


जायत रावता 
गर्भवती . 


सपनांची लख्ख सुर्यफुलां ; 


फुलत रावतात 


काळजातळा . 


पिराय पिकून जाता जून ; 
मनातले विश्व मात 


तन्ने अजून ... 


शुभंकर । ५१ 


उज्यावरी फुलूं 


आपलेंच वोजें 
घेवन माथ्यार 
आपलोच भार 


ल्हव कर . 


पातळूदी दोळ्यांत 


नवलांची नदर 
जिणेतलो कोयर 
उस्पितना . 


येवंदी जिविताक 
इंगळ्यांचे रूप 
धगधगूं स्वरूप 
उमाळ्यांचें . 


जें जें उखला 
तें उज्यांत जळू 
उज्यावरी फुलू 
काळीज हे . 


५२ 4 शुभंकर 


सडो 


चलता 


चलतां 


चलतां 


चलतां 


पायांपोंदचो 
रखरखीत 


सुको सडो 


अचकीत 
पाचवोचार जाल्ल्याचो 
भास जालो . 


तुज्या भरिल्ल्या दोळ्यांचो 
म्हज्या काळजाक 


स्पर्श ओलो ... 


शुभंकर । ५३ 


झडटा तें 


झडटा तें 


फूल 
घे जिखून 
विसरून 
देंठाक 
तुटलेल्या ... 


५४ । शुभंकर 


निळी निळी कृष्णसया 


निळी निळी कृष्णसया 


व्हांवते न्हयेत 


लखलखता 


केंस सोडून 


चोळी काडून 


राधा न्हयेत देवता ... 


राधेच्या आंगावयल्यान 
मोरपिसावरी भोंवता 
न्हयेचे निळनिळशें पाणी 


पाणयांत अळंग 
राधेच्या मनातली 


लज सांडटा 


न्हंय हयन्हयशी 
झांजर झांजर 


झांजरता ... 


५६ । शुभंकर 


राधा 


राधा जलमय 


राधा कृष्णमय 


राधा मोहना - सम्मोहना 


। 


राधा झिळमिळी 
राधा हुळहुळी 
राधा गोरी ; केन्ना कृष्णसांवळी 


राधा बांसरेची धून 
राधा यमुनेची धार 
राधा- कृष्णवेगेंतली कृष्णवाल ... 


शुभंकर ।। ५७ 


कृष्ण : एक मृगजळ 


कृष्ण : 
वाळवंटांतले 


एक मृगजळ ... 


थेंब 
थेंब पाणयाचे 
जालें 
कृष्णबिंब 


राधेच्या 
दोळ्यांत 
धुंवळ 


काळजांत 


उमळ 


पायांक 


जाळ ... 


माथ्यार वताचो 


रखरख 


भगभग 


५८ । शुभंकर 


आनी 
चोंयवशीं घुवता 
कृष्ण 
कृष्ण 
कृष्ण 


उदकाक तानेलां 
वाळवंट 
आनी 
वाळवंटावरी 
तानेल्या 


राधा गवळण 


कृष्णाखातीर . 


जाल्या 
सैरभैर 
सैरभैर 
सैरभैर ... 


शुभंकर । ५ ९ 


गांव 


म्हजे कुडींतल्या 
शिरांशिरांनी रूजून 
हाडामांसाचे 
ओले मातयेत 


पाळां फुटून 


भितर भितर घुस्पून 


खोल , खोल 
मुंगरून रावला ... म्हजो गांव . 


गांवः 
शेताबांदावयल्या 
धोलत्या माडांच्या 


जमनीर हुळहुळट्या 


सांवळ्यांचो . 
आपल्या अंतस्कर्णाच्या 
नितळ हारशांत 


आपणाकूच तोखेतल्या 
तुडुंब तळयांचो . 


दोगुल्ल्यांच्या पालवांत 
खेळटल्या 


मस्त्या , 


पाचव्याचार जायासाच्या 
रानवायचो . 


शुभंकर । ६१ 


गिमांत , 
मानशेंतल्या 
खाऱ्या पाणयांत 
चिखलांत 
खोल रोमून बसतल्या 
शिटूक शेवट्यांचो . 
शिंयांत , 
घुडयांनी शिरगारिल्ल्या 
रथाभशेन 
भरगच्च चंवरतल्या 
दिखाळ 
आंबे - काजींचो . 


आत्ममग्न रूखावळींनी 
भाराक येतल्या 
शेवण्यांचो . 
घराघरांत घमघमतल्या 
पिशापर्मळाच्या 
ओवळांचो 
मोगऱ्यांचो . 
आबोल्यांचे 
सांजसयेचो . 


दिको घुमयतल्या 


घुमटांचो . 
शिरंतरां ताणटल्या 
धोल - ताशांचो ... 


६२ + शुभंकर 


घोग्यापावसांत 
चिंब भिजिल्लो 
म्हजो गांव 

आंकरेता ... म्हज्या मनाचे 
खांदये खांदयेर आंकरेता .... 
यादस्तींचे वावझडींत 
स्वासउस्वासांत 
थरथरता . 


शुभंकर । ६३ 


याद 


हांव घरांत 
वॉल्तेरांत लोडेलां 
पुणून , 
घराभायर वथरेतात 
म्हजे दोळे . 
वाटेत कोण्ण एक ना . 
तरूय , उदेल्यांत पावलां कोणाची ? 
काकेता जनेलार 
कावळो 
आज कोण येवपाचो आसा ? 


हे संकेत 
खरे काय फट ? 
तांचो कितें अर्थ ? 
लालू : आमगेलो मिशाळो 
बुकलो 
आवंताद जमनीर सुस्तेला 


ताणें रातयां 
वेतभर लांब 
हुंदीर गिळ्ळा . 
पालीच्या बबलगमी तोंडांत 


बिरमूट फडफडून 
थंड जाल्या . 


६४ । शुभंकर 


आंगणातले 
ओवळीन 
राती चोरयां 
पावस पियेला . 
तिका येतात 
ओवळांच्यो खेळण्यो . 
पारवो 
चोर कसो 


आंग कवळून 


पाडसार लिपून बसला . 


हांवें म्हजे डायरेतल्या 
पानापानांनी 
म्हाका चाळून पळेला 


आनी वाचल्या 


निमक 


तुजेर बरयल्ली 
खट्टी - मिठी कविता . 
आतां म्हाका येतात 
एकार एक जांबयो . 
खऱ्यांनीच 
कोण काडटा आसत 


काय 


म्हजी याद ? 


शुभंकर ।। ६५ 


घोडे : मकबूल फिदा हुसेन 


लगाम सुटिल्ल्या 


धव्याफुल्ल घोड्यांच्या 


टापांच्या खडखडाटान 
हांव भानार येतां . 


भर धुक्यांत 
बुडिल्ले सकाळी 
घोडे येतात . 
ते उधळटात 


राग - रंग 


वृषणाची मस्ती ; 
उंचावयल्यान 
कोसळटल्या 
धबधब्याभशेन . 


तांच्या पायांच्यो तरसादी 
कचाकच कातरीत वतात 
भंय . 
जाता धुळवड 
चोंयवटेन . 


मात्सो गोंदळून 


हांव पळेतां तांकां 


आनी ते म्हाका . 


खूब पोरणी वळख 
आशिल्लेभशेन 


६६ । शुभंकर 


ते येतात 
म्हजे सामके लागी . 
तांचे फुरफुरतात कान 
तांचें उफेता हड्डे 
तांची शिवशिवता शेपडी 
तांचें खिंकाळटा रगत 


आनी म्हाका 


कितेंच कळचे 
समजुचे पयलीं 
अगुकान 
आपले फाटीर घेवन ते 


उधळत रावतात 


पयस दिशांनी . 


उदेत्या सुर्याच्या 
भांगराकिर्णाच्या 
सपनाळ्या प्रदेशांत 
हांव तांच्या सांगातान 
सपनेता . 
-म्हजी सपनधुंदी 
मकबूल फिदा हुसेनाच्या 
घोड्यांच्या 
चित्राभशेन 
अदिकूच कारेगाद 
जायत रावता ... 


शुभंकर ।। ६७ 


शिलाँग 


उंच उंच 
निळ्या जांबळ्या दोंगरांर 
शुभ्र शुभ्र धुकें . 


खोल खोल 
विलोदी दरयेत 
धुक्याची शुभ्रावस्था . 


धुकें : धवे - ध - फुल्ल ; 
मोतयां रंगाचे ; गहनगूढ 
तुजें रस्मारस्माचे हाशें 


धुकें : अनवळखीपणाचें ; 
हयन्हयशी सांगता वळख ; 
सरकता दोळ्यांक स्पर्शेन ... 


आपलेच तनात 
तरंगत्या 


धुक्याच्या पालवांत 


झिरझिरता पावस 
कुसांकुसांचो . 


पावसांत भिजून 
गोठेतात पायनची रानझाडां 
आनी 


६८ । शुभंकर 


त्या रानझाडांवरी 
गोठून रावता तूं 
म्हजे यादींचे 
काळीज - कंवळे वेंगेंत ; 
-पाचवेंचार ! 


शुभंकर ।। ६ ९ 


रितेपण 


अचकीत येता 


रितेपण दाटून 


भितल्लेभितर 
काळखावरी 
घुप्प घुप्प . 
दिसूक लागता 
एकटें एकटें 


गुपाट रानांतल्या 


एकसुऱ्या एकमुळ्या 
घराभशेन . 


मन जाता 


आकूळ पिकूळ 


दोळे रडकुळे ... 
तरूय , रडूंक शकना 
हुंडक्या हुंडक्यांनी 
अशें रितेपण 


खोल माणून 


रावता दोळ्यांत 


उदास उबगल्ल्या 
मळबाभशेन . 


७० 


शुभंकर 


हांसो 


बसली पयलीं 


अडून ; रागार 


रावली मागीर 


दडून ; फुगार 


ओठार फुलसो 


हांसो फुलय 


हांसतनांय 
दुकांनी उलय ... 


शुभंकर । ७१ 


७२ 4 शुभंकर 


परेश कामत म्हळ्यार कोंकणी कवितेच्या 
मळावेलो प्रगल्भ संवेदनशीलताय आशिल्लो 
कवी . आपल्य प्राणशक्तीच्याओथांब्यांतल्यान 
नितळसाणेन आयिल्ली कविता आत्मभान 
दवरून तन्मयतेन रसिकांमुखार दवरपाची 
विशेशताय तांचेकडेन आसा . आपल्या 
सृजनशीलतेच्या प्रवासाकडेन आत्मसोदाच्या 
प्रक्रियेंतल्यान पळोवपाची तांक तांच्यात 
आसा . तशें पळोवंक गेल्यार सृजनशीलतेच्या 
अंतरंगाचो थाव लागप हे भोव कठीण . पूण 
परेश कामत आपल्या तरल प्रतिभेन ह्या 
व्यामिश्र प्रक्रियेक नकसूद उतरांनी वेंगायता . 
विंगड - विंगड संवेदनांचो प्रवाह तांचे कवितेंत 
पारदर्शी रूपकार घेवन रसिकमनाक स्पर्श 
करता . बहुमिती आशिल्ली प्रतिमासृश्टी हांगां 
मन भुलयता . तांची कविता म्हळ्यार सर्वांग 
सोबीत आनी रसप्रसन्न सुवाळो . चित्रमयी 
शैलीरूपान साजिरी गोजिरी जाल्ली ही 
कविता . हृदयसंवादाचो सांगात घेवन तीयेता . 


डॉ . सोमनाथ कोमरपंत 


